

ചരമോപചാരം

പ്രൊഫ. എൻ. എം. ജോസഫ്

മുൻമന്ത്രിയും ജനതാദൾ (എസ്) സംസ്ഥാന പ്രസിഡന്റുമായിരുന്ന പ്രൊഫ. എൻ. എം. ജോസഫ് 2022 സെപ്റ്റംബർ 13 - ന് അന്തരിച്ചു.

ചെന്നാട് നീണ്ടുക്കുന്നേൽ ജോസഫ് മാത്യുവിന്റെയും അന്നമ്മയുടെയും മകനായി 1942 ഒക്ടോബർ 18-നായിരുന്നു പ്രൊഫ. എൻ. എം. ജോസഫിന്റെ ജനനം. കെ.എ.സ്.യു.-വിലൂടെ പൊതുപ്രവർത്തനം ആരംഭിച്ച അദ്ദേഹം 1969-ൽ കോൺഗ്രസ് പിളർന്നപ്പോൾ സംഘടനാ കോൺഗ്രസിൽ ഉറച്ചുനിന്നു. സംഘടനാ യൂത്ത് കോൺഗ്രസിന്റെ സംസ്ഥാന വൈസ് പ്രസിഡന്റായും അദ്ദേഹം പ്രവർത്തിച്ചു. 1977-ൽ സംഘടനാ കോൺഗ്രസ് ജനതാ പാർട്ടിയിൽ ലയിച്ചപ്പോൾ അതിന്റെ നേതൃനിരയിലെത്തി. തുടർന്ന് 1981-83 ൽ പാർട്ടിയുടെ സംസ്ഥാന വൈസ് പ്രസിഡന്റായി. ജനതാദൾ സംസ്ഥാന ജനറൽ സെക്രട്ടറി, ദേശീയ വൈസ് പ്രസിഡന്റ് എന്നീ നിലകളിലും അദ്ദേഹം പ്രവർത്തിച്ചിരുന്നു. 1984 മുതൽ 1988 വരെ കോട്ടയം ജില്ലാ പ്രസിഡന്റുമായിരുന്നു. പാലാ സെന്റ് തോമസ് കോളജിലെ ഇക്കണോമിക്സ് വിഭാഗം അധ്യാപകനായിരുന്ന പ്രൊഫ. എൻ. എം.

കെ. മുഹമ്മദാലി

മുതിർന്ന കോൺഗ്രസ് നേതാവും ദീർഘകാലം ആലുവ എം.എൽ.എ.-

യുമായിരുന്ന കെ. മുഹമ്മദാലി 2022 സെപ്റ്റംബർ 20-ന് അന്തരിച്ചു.

ആലുവ പാലസ് റോഡ് ചിത്ര ലെയിനിൽ പട്ടഭരമം എ. കൊച്ചുണ്ണി-
നസീബ ദമ്പതികളുടെ മകനായി കെ. മുഹമ്മദാലി 1944 മാർച്ച് 7-ന് ജനിച്ചു.
മഹാരാജാസ് കോളേജിൽനിന്നും സാമ്പത്തികശാസ്ത്രത്തിൽ ബിരുദം നേടിയ
അദ്ദേഹം 1963-ൽ അന്നത്തെ കേരള വിദ്യാർത്ഥി യൂണിയൻ താലൂക്ക്
പ്രസിഡന്റായി തെരഞ്ഞെടുക്കപ്പെട്ടതോടെയാണ് രാഷ്ട്രീയത്തിൽ
സജീവമായത്. തുടർന്ന് കെ.എസ്.യു., യൂത്ത് കോൺഗ്രസ് ജില്ലാ,
സംസ്ഥാന ഭാരവാഹിയായി പ്രവർത്തിച്ചു. 1975-ൽ ഡി.സി.സി.
സെക്രട്ടറിയും തുടർന്ന് വൈസ് പ്രസിഡന്റുമായി. 1978-ൽ എ.ഐ.സി.സി.
അംഗമായി. 1980-ൽ കോൺഗ്രസിൽ ആന്റണി വിഭാഗത്തോടൊപ്പം
എൽ.ഡി.എഫ്.-ൽ ആയിരിക്കെ കെ. മുഹമ്മദാലി എൽ.ഡി.എഫ്.
സ്വതന്ത്രനായി ആലുവയിൽ മത്സരിച്ച് എം.എൽ.എ. ആയി. തുടർന്ന്
അഞ്ചുതവണ യു.ഡി.എഫ്. എം.എൽ.എ. ആയ അദ്ദേഹം ആറുതവണയായി
26 വർഷം ആലുവയെ കേരള നിയമസഭയിൽ പ്രതിനിധാനം ചെയ്തു.

എം. ജി. സർവ്വകലാശാല സെനറ്റ് അംഗം, കൂസാറ്റ് സെനറ്റ് അംഗം, കെ.ടി.ഡി.സി. ഡയറക്ടർ ബോർഡ് അംഗം, കേരള സ്പോർട്സ് കൗൺസിൽ അംഗം, എറണാകുളം ജില്ലാ കോ-ഓപ്പറേറ്റീവ് ബാങ്ക് ഡയറക്ടർ, സിയാൽ ഡയറക്ടർ ബോർഡ് അംഗം, കോൺഗ്രസ് പാർലമെന്ററി പാർട്ടി ചീഫ് വിപ്പ് എന്നീ നിലകളിലും കെ. മുഹമ്മദാലി പ്രവർത്തിച്ചു. കെ.എസ്.യു.-വിലൂടെ രാഷ്ട്രീയത്തിലെത്തിയ അദ്ദേഹം പടിപടിയായി വളർന്ന് കേരള രാഷ്ട്രീയത്തിലെ മുതിർന്ന കോൺഗ്രസ് നേതാക്കളിലൊരാളായി മാറുകയായിരുന്നു.

ജീവിതത്തിലുടനീളം കർമ്മനിരതനായിരുന്ന ഒരു മികച്ച പൊതുപ്രവർത്തകനെന്നാണ് കെ. മുഹമ്മദാലിയുടെ നിര്യാണത്തിലൂടെ നമുക്ക് നഷ്ടമായിരിക്കുന്നത്.

ആര്യാടൻ മുഹമ്മദ്

മലബാറിലെ കോൺഗ്രസിന്റെ കരുത്തനായ നേതാവായിരുന്ന മുൻമന്ത്രി ആര്യാടൻ മുഹമ്മദ് 2022 സെപ്റ്റംബർ 25-ന് അന്തരിച്ചു.

ആര്യാടൻ ഉണ്ണീൻ-കദിയമുണ്ണി ദമ്പതികളുടെ മകനായി 1935 മേയ് 15-ന് നിലമ്പൂരിൽ ജനിച്ച ആര്യാടൻ മുഹമ്മദ്, നിലമ്പൂർ മാനവേദൻ

ഹൈസ്കൂളിൽ പഠിക്കുമ്പോൾ വിദ്യാർത്ഥി കോൺഗ്രസിൽ ആകൃഷ്ടനായി. കോൺഗ്രസ് നേതാവ് മുഹമ്മദ് അബ്ദുറഹ്മാൻ സാഹിബിന്റെ പ്രവർത്തനശൈലിയിൽ ആകൃഷ്ടനായി മതനിരപേക്ഷതയോടുള്ള അദ്ദേഹത്തിന്റെ പ്രതിബദ്ധത ആര്യാടനം അതേ തീവ്രതയോടെ ഉയർത്തിപ്പിടിച്ചു.

തൊഴിലാളി പ്രസ്ഥാനത്തിന്റെ കളരിയിലൂടെയായിരുന്നു ആര്യാടൻ മുഹമ്മദ് രാഷ്ട്രീയപ്രവർത്തനം ആരംഭിച്ചത്. 1956-ൽ വണ്ടൂർ ഫർക്ക കോൺഗ്രസ് കമ്മിറ്റി ജനറൽ സെക്രട്ടറിയായി തെരഞ്ഞെടുക്കപ്പെട്ടു. നിലമ്പൂർ പുല്ലങ്കോട് എസ്റ്റേറ്റിലെ ഐ.എൻ.ടി.യു.സി. യൂണിയൻ പ്രസിഡന്റായിരുന്ന അദ്ദേഹം പിന്നീട് സമീപത്തെ എസ്റ്റേറ്റുകളിലെയും യൂണിയൻ ഭാരവാഹിത്വത്തിലേയ്ക്ക് എത്തി. 1958-ൽ കെ.പി.സി.സി. അംഗമായും അവിഭക്ത കോഴിക്കോട് ഡി.സി.സി. എക്സിക്യൂട്ടീവ് കമ്മിറ്റിയിലെ ഏറ്റവും പ്രായം കുറഞ്ഞ അംഗമായും തെരഞ്ഞെടുക്കപ്പെട്ടു. തുടർന്ന് കോഴിക്കോട് ഡി.സി.സി. ജനറൽ സെക്രട്ടറിയായി. 1969-ൽ മലപ്പുറം ജില്ലാ രൂപീകരണത്തോടെ മലപ്പുറം ഡി.സി.സി.-യുടെ ആദ്യ പ്രസിഡന്റായി. 11 വർഷം ഡി.സി.സി. പ്രസിഡന്റ് സ്ഥാനം വഹിച്ചു

ആര്യാടൻ മുഹമ്മദ് 13 വർഷം കെ.പി.സി.സി. ജനറൽ സെക്രട്ടറിയായും പ്രവർത്തിച്ചിട്ടുണ്ട്.

1977-ലെ തെരഞ്ഞെടുപ്പിലൂടെയാണ് നിലമ്പൂരിൽനിന്ന് ആദ്യമായി ആര്യാടൻ അഞ്ചാം കേരള നിയമസഭയിലെത്തുന്നത്. പിന്നീട് 1987 മുതൽ 2011 വരെ തുടർച്ചയായി ആറു തവണ നിലമ്പൂരിൽനിന്നും ആര്യാടൻ നിയമസഭയിലെത്തി. ഉറച്ച കോൺഗ്രസുകാരനായ ആര്യാടൻ, ആദ്യമായി മന്ത്രിയാകുന്നത് 1980-ലെ ഇടതുപക്ഷ സർക്കാരിലാണ്. മന്ത്രിയായ ശേഷമാണ് അന്ന് ഉപതെരഞ്ഞെടുപ്പിലൂടെ അദ്ദേഹം എം.എൽ.എ. ആയത്. 1980-ൽ നായനാർ സർക്കാരിന്റെ കാലത്ത് ആദ്യമായി തൊഴിൽ, വനം വകുപ്പുമന്ത്രിയായ ആര്യാടൻ മുഹമ്മദ് പിന്നീട് 1995-ൽ ആന്റണി മന്ത്രിസഭയിൽ തൊഴിൽ, ടൂറിസം വകുപ്പുമന്ത്രിയായി. 2004, 2011 ഉമ്മൻ ചാണ്ടി സർക്കാരുകളിൽ വൈദ്യുതി വകുപ്പുമന്ത്രിയുമായിരുന്നു. 12.04.2012 മുതൽ 01.12.2013 വരെ ഗതാഗത വകുപ്പുമന്ത്രിയായും ചുമതല വഹിച്ചിരുന്നു. കർഷകത്തൊഴിലാളി പെൻഷൻ പദ്ധതി, തൊഴിലാളികൾക്ക് അനുകൂലമായ തൊഴിൽ നിയമഭേദഗതികൾ, തോട്ടം തൊഴിലാളികളുടെ വേതനം വർദ്ധിപ്പിക്കൽ, ഊർജ്ജ പ്രതിസന്ധി പരിഹരിക്കാനുള്ള ഇടപെടലുകൾ

എന്നിവയെല്ലാംതന്നെ അദ്ദേഹത്തിന്റെ ഭരണനേട്ടത്തിന്റെ ഉദാഹരണങ്ങളാണ്. പബ്ലിക് അക്കൗണ്ട്സ് കമ്മിറ്റി ചെയർമാൻ, പബ്ലിക് അണ്ടർടേക്കിംഗ് കമ്മിറ്റി ചെയർമാൻ എന്നീ നിലകളിലും അദ്ദേഹം തന്റെ പാർലമെന്ററി രംഗത്തെ മികവ് പ്രകടിപ്പിച്ചിരുന്നു. നിയമസഭാ സമിതികളിലെ അദ്ദേഹത്തിന്റെ പ്രവർത്തനം എടുത്തുപറയേണ്ടതും അനുകരണീയവുമാണ്.

സ്കൂൾ വിദ്യാഭ്യാസം മാത്രം സിദ്ധിച്ച ആര്യാടൻ എക്കാലത്തും ഒരു സ്വയാർജ്ജിത മനുഷ്യനായിരുന്നു. ഔപചാരികമായ ഉന്നതവിദ്യാഭ്യാസം ഇല്ലാത്തത് സാമൂഹിക-രാഷ്ട്രീയ-നിയമ ജ്ഞാനം ആർജ്ജിക്കുന്നതിന് തടസ്സമല്ലെന്ന് സ്വന്തം പ്രവർത്തനങ്ങളിലൂടെ അദ്ദേഹം തെളിയിച്ചു. പാർലമെന്ററി പ്രവർത്തനത്തിന്റെ ആധികാരിക ഗ്രന്ഥങ്ങളിൽ ഒന്നായ ശക്ധർ ആന്റ് കൗൾ അദ്ദേഹത്തിന് മനഃപാഠമായിരുന്നു. ജി. വി. മാവ്ലങ്കറിന്റെ ഉദ്ധരണികളും നിയമസഭാ ചട്ടങ്ങളും എതിരാളികളുടെ മുന്നിലേയ്ക്ക് പ്രയോഗിക്കുന്നതിൽ അദ്ദേഹം കഴിവ് തെളിയിച്ചു. ഭരണപക്ഷത്തായാലും പ്രതിപക്ഷത്തായാലും അദ്ദേഹം സഭാനടപടികളിൽ തന്റേതായ പ്രാഗത്ഭ്യം കൊണ്ട് ശ്രദ്ധനേടിയിരുന്നു. നിയമസഭാ

സാമാജികർക്ക് എന്നും അനുകരണീയമായ മാതൃകയായിരുന്നു ആര്യാടൻ മുഹമ്മദിന്റെ നിയമസഭയിലെ പ്രവർത്തനം.

മലപ്പുറം ജില്ലയിലെ മലയോര മേഖലയായ നിലമ്പൂരിൽ ജനിച്ച് കേരള രാഷ്ട്രീയത്തിലെ മുൻനിര പേരുകാരനായതിന് പിന്നിൽ അദ്ദേഹത്തിന്റെ കഠിനാധ്വാനവും ജനങ്ങൾക്കായുള്ള സമർപ്പണവുമാണുള്ളത്. മലപ്പുറം ജില്ലയുടെ ആദ്യ ഡി.സി.സി. അധ്യക്ഷനായ അദ്ദേഹത്തെ മലപ്പുറത്തെ നേതാക്കൾ അവസാനം വരെ 'പ്രസിഡന്റ്' എന്നുതന്നെ വിളിച്ചു. മറ്റ് നേതാക്കൾക്കും പ്രവർത്തകർക്കും 'ആര്യാടൻ സാർ' ആയിരുന്ന അദ്ദേഹം എല്ലാവർക്കും നേതാവായിരുന്നു. നിരന്തരമായ പഠനത്തിലൂടെ സ്വയം നവീകരിച്ചും വ്യക്തിബന്ധങ്ങൾ കാത്തുസൂക്ഷിച്ചും പ്രവർത്തകരുമായി ഹൃദയബന്ധം സ്ഥാപിച്ചും അടിസ്ഥാന ആശയങ്ങളിൽ വിട്ടുവീഴ്ച ചെയ്യാത്ത നിലപാട് സ്വീകരിച്ച ആര്യാടൻ മുഹമ്മദ് എന്ന മഹാവ്യക്തിത്വത്തിന്റെ വിടവാങ്ങൽ കോൺഗ്രസിനും മതനിരപേക്ഷ കേരളത്തിനും തീരാനഷ്ടമാണ്.

കോടിയേരി ബാലകൃഷ്ണൻ

സമരതീക്ഷ്ണവും സൗമ്യദീപ്തവുമായ ജീവിതംകൊണ്ട് ജനമനസ്സുകളെ കീഴടക്കിയ സി.പി.ഐ.(എം) നേതാവും മുൻമന്ത്രിയുമായ സഖാവ് കോടിയേരി ബാലകൃഷ്ണൻ 2022 ഒക്ടോബർ 1-ന് അന്തരിച്ചു.

കണ്ണൂർ ജില്ലയിലെ തലശ്ശേരിയിൽ കണ്ണൂർണ്ണി കുറുപ്പിന്റെയും നാരായണിയമ്മയുടെയും മകനായി 1953 നവംബർ 16-ന് ആയിരുന്നു കോടിയേരിയുടെ ജനനം. വിദ്യാർത്ഥിയായിരുന്നപ്പോൾത്തന്നെ രാഷ്ട്രീയത്തിൽ സജീവമായ അദ്ദേഹം 1973-ൽ എസ്.എഫ്.ഐ. സംസ്ഥാന സെക്രട്ടറി സ്ഥാനത്തേയ്ക്ക് കടന്നുവന്നു. എസ്.എഫ്.ഐ.-യെ സംസ്ഥാന തലത്തിൽ ഏഴ് വർഷം നയിച്ച അദ്ദേഹം പൊതുരാഷ്ട്രീയത്തിൽ നിറഞ്ഞുനിൽക്കാൻ തുടങ്ങി. തുടർന്ന് എസ്.എഫ്.ഐ. അഖിലേന്ത്യാ ജോയിന്റ് സെക്രട്ടറി, ഡി.വൈ.എഫ്.ഐ. കണ്ണൂർ ജില്ലാ പ്രസിഡന്റ് എന്നീ ചുമതലകളും അദ്ദേഹം വഹിച്ചു. 1971-ലെ തലശ്ശേരി കലാപവേളയിൽ മുസ്ലീം ജനവിഭാഗങ്ങൾക്ക് ആത്മധൈര്യം പകരാനും സഹായം നൽകാനുമുള്ള സ്ക്വാഡ് പ്രവർത്തനത്തിൽ കോടിയേരി സജീവമായി. തിരുവനന്തപുരത്തു നടന്ന അഴിമതിക്കെതിരായ സമരം, ജെ.എൻ.യു.-വിലെ

വിദ്യാർത്ഥി ധ്വംസനത്തിനെതിരെ നടന്ന സമരം, നാൽപ്പാടി വാസുവിന്റെ വധത്തിൽ പ്രതിഷേധിച്ചുണ്ടായ സമരം, കർഷകരുടെ ആവശ്യമുന്നയിച്ച് നടത്തിയ റെയിൽവേ സമരം എന്നിവയിലെല്ലാം പോലീസിന്റെ ഭീകര മർദ്ദനമേറ്റിട്ടുണ്ട്. അടിയന്തരാവസ്ഥ പ്രഖ്യാപിച്ചയുടനെ തലശ്ശേരിയിലെ പ്രതിഷേധ പ്രകടനം നടന്നത് കോടിയേരിയുടെകൂടി നേതൃത്വത്തിലായിരുന്നു. അറസ്റ്റ് ചെയ്യപ്പെട്ട അദ്ദേഹം അതിക്രമമായ മർദ്ദനത്തിനും ലോക്കപ്പ് മർദ്ദനത്തിനും വിധേയനായി. മിസാ തടവുകാരനായി 16 മാസം ജയിലിൽ കഴിഞ്ഞു. 1988-ൽ സി.പി.ഐ.(എം) സംസ്ഥാന കമ്മിറ്റിയംഗവും 1995-ൽ സി.പി.ഐ.(എം) സംസ്ഥാന സെക്രട്ടേറിയറ്റ് അംഗവുമായി. 2002-ൽ സി.പി.ഐ.(എം) കേന്ദ്ര കമ്മിറ്റിയിലേയ്ക്കും 2008-ൽ പോളിറ്റ് ബ്യൂറോയിലേയ്ക്കും തെരഞ്ഞെടുക്കപ്പെട്ടു. 2015-ൽ നടന്ന സി.പി.ഐ.(എം) ആലപ്പുഴ സംസ്ഥാന സമ്മേളനത്തിൽ അദ്ദേഹം സി.പി.ഐ.(എം)-ന്റെ സംസ്ഥാന സെക്രട്ടറിയായി. 7, 8, 11, 12, 13 നിയമസഭകളിൽ തലശ്ശേരിയിൽനിന്നും നിയമസഭയിലെത്തിയ കോടിയേരി ബാലകൃഷ്ണൻ 2001-2006, 2011-2016 കാലഘട്ടത്തിൽ പ്രതിപക്ഷ ഉപനേതാവായും പ്രവർത്തിച്ചു. 2006-11 കാലയളവിൽ

ആഭ്യന്തര, ടൂറിസം വകുപ്പുമന്ത്രിയായും പ്രവർത്തിച്ചു. ആഭ്യന്തര, ടൂറിസം മന്ത്രിയെന്ന നിലയിൽ ഒട്ടേറെ നൂതന പദ്ധതികൾക്ക് തുടക്കം കുറിക്കാൻ അദ്ദേഹത്തിന് സാധിച്ചു. ആഭ്യന്തര മന്ത്രിയായിരിക്കെ കേരള പോലീസിന്റെ മുഖം മാറ്റിയെടുക്കുന്നതിന് കോടിയേരി എന്ന ഭരണകർത്താവിന്റെ കയ്യാപ്പ് പതിഞ്ഞു. പല കോണിൽനിന്നും എതിർപ്പുണ്ടായിട്ടും ജനമൈത്രി പോലീസ് സംവിധാനം നടപ്പാക്കിയതാണ് അതിൽ പ്രധാനം. എൻ.സി.സി. മാതൃകയിൽ പോലീസിന്റെകൂടി ഉത്തരവാദിത്വത്തിൽ സ്റ്റാൻ്റ് പോലീസ് കേഡറ്റ് സമ്പ്രദായം തുടങ്ങിയതും കോടിയേരി ആഭ്യന്തര വകുപ്പുമന്ത്രി ആയിരുന്നപ്പോഴാണ്. ടൂറിസം വകുപ്പുമന്ത്രി എന്നനിലയിൽ ഉത്തരവാദിത്വ ടൂറിസം പദ്ധതിക്കും തുടക്കം കുറിച്ചതിനുപുറമെ പട്ടണം പര്യവേഷണവും അതിനോടുചേർന്ന് കൊടുങ്ങല്ലൂർ കേന്ദ്രീകരിച്ച് പൈതൃക ടൂറിസം പദ്ധതിയും തലശ്ശേരി കേന്ദ്രീകരിച്ച് തലശ്ശേരി പൈതൃക പദ്ധതി, ഉത്തര കേരള പൈതൃക ടൂറിസം പദ്ധതി എന്നിവ ആവിഷ്കരിച്ച് നടപ്പിലാക്കാൻ തുടങ്ങിയതും അദ്ദേഹത്തിന്റെ നേതൃത്വത്തിലാണ്. ലോക ടൂറിസം ഭൂപടത്തിൽ കേരളത്തിന് പ്രമുഖ സ്ഥാനം നേടിക്കൊടുക്കാൻ കോടിയേരി നടത്തിയ ഭാവനാപൂർണ്ണമായ പ്രവർത്തനം എന്നും ഓർമ്മിക്കപ്പെടുന്നവ

തന്നെയാണ്.

തലശ്ശേരി മണ്ഡലത്തെ 5 തവണയായി ഏറ്റവുംകൂടുതൽ കാലം പ്രതിനിധാനം ചെയ്ത അംഗമെന്ന നിലയിൽ അവിടത്തെ വികസന മുന്നേറ്റത്തിന് അദ്ദേഹം നേതൃത്വം നൽകി. 2016-ൽ വൻഭൂരിപക്ഷത്തോടെ എൽ.ഡി.എഫ്-ന് അധികാരം ലഭിച്ച തെരഞ്ഞെടുപ്പിൽ സി.പി.ഐ.(എം)-ന്റെ അമരക്കാരനായിരുന്നു അദ്ദേഹം. 2018-ൽ തൃശ്ശൂർ സമ്മേളനത്തിലും സി.പി.ഐ.(എം) സംസ്ഥാന സെക്രട്ടറിയായി തുടർന്നു. 2021-ലെ നിയമസഭാ തെരഞ്ഞെടുപ്പുവേളയിൽ മുന്നണിയുടെ വിജയത്തിനായി അനാരോഗ്യം വകവെക്കാതെ അക്ഷീണം പ്രവർത്തിച്ചു. 2022 മാർച്ചിൽ സി.പി.ഐ.(എം) എറണാകുളം സംസ്ഥാന സമ്മേളനത്തിൽ മൂന്നാം തവണയും സെക്രട്ടറിയായി. കേരളത്തിലെ വിദ്യാർത്ഥി പ്രസ്ഥാനം സംഭാവന ചെയ്ത സമാനതകളില്ലാത്ത നേതൃരൂപമായിരുന്നു കോടിയേരി. നിയമസഭയ്ക്കകത്തും പുറത്തും ഒരുപോലെ ശോഭിക്കാൻ കഴിഞ്ഞ നേതാക്കളിൽ ഒന്നാണിരയിൽത്തന്നെയാണ് അദ്ദേഹത്തിന്റെ സ്ഥാനം. സാധാരണക്കാർക്ക് മനസ്സിലാകുന്ന ഭാഷയിൽ കാര്യങ്ങൾ വളച്ചുകെട്ടില്ലാതെ വ്യക്തമായി അവതരിപ്പിക്കുന്നതായിരുന്നു കോടിയേരിയുടെ പ്രസംഗശൈലി.

തന്റെ പ്രസ്ഥാനത്തിനെ ആശയദൃഢതയോടെ നയിക്കുന്നതിന് കോടിയേരി ബാലകൃഷ്ണൻ പ്രമുഖ പങ്കുവഹിച്ചു. ചാഞ്ചല്യമില്ലാത്ത പ്രത്യയശാസ്ത്ര ബോധം, വിട്ടുവീഴ്ചയില്ലാത്ത പാർട്ടി കൂറ്, കൂട്ടായ പ്രവർത്തനത്തിനുള്ള മനസന്നദ്ധത, എണ്ണയിട്ട യന്ത്രമെന്നതുപോലെ സംഘടനയെ സദാതയ്യാറാക്കി നിർത്തുന്നതിലുള്ള നിഷ്കർഷത എന്നിവയ്ക്ക് പുതിയ തലമുറയ്ക്ക് മാതൃകയാകുംവിധം കോടിയേരി തിളങ്ങിനിന്നു. സ്വതസിദ്ധമായ പുഞ്ചിരിയാൽ അനുയായികളുടെയും പ്രതിയോഗികളുടെയും മനംകവർന്ന നേതാവായിരുന്നു അദ്ദേഹം. ശത്രുക്കളില്ല, എതിരാളികളേയുള്ളൂവെന്ന പ്രയോഗം അന്വർത്ഥമാക്കുംവിധമുള്ളതായിരുന്നു കോടിയേരിയുടെ ജീവിതം. രോഗം കാർന്നതിന്നപ്പോഴും തന്റെ പ്രസ്ഥാനം മാത്രമായിരുന്നു ആ മനസ്സിൽ. "ജീവിതം നിലയ്ക്കാത്ത പോരാട്ടമാണ്. പലതും അതിജീവിക്കേണ്ടിവരും. രോഗം ഉൾപ്പെടെ പല പ്രശ്നങ്ങളും അലട്ടും. വിജയവും പരാജയവും സമ്മിശ്രമാണ്. പേടിച്ചിട്ട് കാര്യമില്ല. വിശ്വസത്തോടെ മുന്നോട്ടുപോകുകയാണ് പ്രധാനം. ജനങ്ങൾക്കിടയിൽ പ്രവർത്തിക്കുക ഏറ്റവും വലിയ സന്തോഷവും" എന്നാണ് രോഗത്തെ കുറിച്ച് അദ്ദേഹം പറഞ്ഞത്.

വ്യക്തിജീവതത്തെ പൂർണ്ണമായും പാർട്ടി ജീവിതത്തിന് കീഴ്പ്പെടുത്തിയ മാതൃകാ രാഷ്ട്രീയ വ്യക്തിത്വത്തിനടമയായിരുന്നു കോടിയേരി ബാലകൃഷ്ണൻ. അദ്ദേഹത്തിന്റെ നിര്യാണത്തിലൂടെ ഇടതുപക്ഷപ്രസ്ഥാനത്തെ ആശയതലത്തിലും സംഘടനാ തലത്തിലും ഒരുപോലെ സജ്ജമാക്കുന്നതിൽ അവിസ്മരണീയമായ സംഭാവന നൽകിയ വിപ്ലവകാരിയെയും ഒരു മികച്ച നിയമസഭാ സാമാജികനെയുമാണ് നമുക്ക് നഷ്ടമായിരിക്കുന്നത്.

പുനലൂർ മധു

മുതിർന്ന കോൺഗ്രസ്സ് നേതാവും മുൻ എം.എൽ.എ.യുമായ തൊളിക്കോട്ട് വേമ്പനാട്ട് വീട്ടിൽ പുനലൂർ മധു, 2022 ഒക്ടോബർ 3-ന് അന്തരിച്ചു. പുനലൂർ വേമ്പനാട്ട് വീട്ടിൽ രാധാകൃഷ്ണപിള്ള-ഓമന ദമ്പതികളുടെ മകനായി 1956 നവംബർ 25 -ന് പുനലൂർ മധു ജനിച്ചു. കെ.എസ്.യു.-വിലൂടെ രാഷ്ട്രീയ പ്രവർത്തനം നടത്തിയ അദ്ദേഹം യൂത്ത് കോൺഗ്രസ്സ് സംസ്ഥാന സെക്രട്ടറി, കെ.പി.സി.സി. ജോയിന്റ് സെക്രട്ടറി എന്നീ ചുമതലകൾ വഹിച്ചിട്ടുണ്ട്. 1991-ൽ പുനലൂരിൽ നിന്നും 9-ാം കേരള നിയമസഭയിൽ അംഗമായി. തിരുവിതാംകൂർ ദേവസ്വം ബോർഡ് അംഗം, ഓയിൽ പാം ഇന്ത്യ ലിമിറ്റഡ് ഡയറക്ടർ തുടങ്ങിയ പദവികളും വഹിച്ചിട്ടുണ്ട്. അദ്ദേഹം കെ.പി.സി.സി. നിർവ്വാഹകസമിതി അംഗം

ആയിരുന്നു. റീഹാബിലേഷൻ പ്ലാന്റേഷൻസ് ലിമിറ്റഡിന്റെ സ്റ്റാഫ് യൂണിയൻ പ്രസിഡന്റിന്റെ ചുമതല വഹിച്ചു വരുമ്പോഴായിരുന്നു അദ്ദേഹത്തിന്റെ അന്ത്യം. നാലരപതിറ്റാണ്ടുകാലം പുനലൂരിന്റെ രാഷ്ട്രീയ സാംസ്കാരിക രംഗത്ത് നിറ സാനിദ്ധ്യമായിരുന്നു അദ്ദേഹം. പൊതു താൽപര്യങ്ങൾക്കുവേണ്ടി നിലകൊണ്ട, രാഷ്ട്രീയത്തിൽ മാതൃകാപരമായ പ്രവർത്തനം കാഴ്ചവച്ച മനുഷ്യസ്നേഹിയും പരിശ്രമശാലിയുമായ ഒരു ജനകീയ നേതാവിനെയാണ് പുനലൂർ മധുവിന്റെ നിര്യാണത്തിലൂടെ നമുക്ക് നഷ്ടമായിരിക്കുന്നത്.

വെങ്ങാനൂർ പി. ഭാസ്കരൻ

സി.പി.ഐ. (എം) നേതാവും മുൻ എം.എൽ.എ.യുമായ നെല്ലിവിള വെണ്ണിയൂർ കുമാർ കോട്ടേജിൽ വെങ്ങാനൂർ പി. ഭാസ്കരൻ, 2022 ഒക്ടോബർ 6 ന് അന്തരിച്ചു. പള്ളിച്ചൽ ഇടയ്ക്കോട് വാറുവിളാകത്ത് കെ. പത്മനാഭൻ-കമലാക്ഷി ദമ്പതികളുടെ മകനായി 1942 ജൂലൈ 27- ന് വെങ്ങാനൂർ പി. ഭാസ്കരൻ ജനിച്ചു. ആർ.എസ്.പി.-യിലൂടെ രാഷ്ട്രീയത്തിൽ എത്തിയ അദ്ദേഹം 1960-ൽ കാക്കാമൂലയിൽ കണ്ണൻകുഴിയിൽ നടന്ന യോഗത്തിലൂടെ കമ്മ്യൂണിസ്റ്റ് പ്രവർത്തകനായി തുടർന്നു. അദ്ദേഹം ഐ.ടി.ഐ.-ൽ ചേർന്ന സമയത്ത് ട്രാൻസ്പോർട്ട് തൊഴിലാളികളെ പിരിച്ചുവിട്ടതിന് ആരംഭിച്ച സമരത്തിൽ മുൻനിരയിൽ ഉണ്ടായിരുന്നു. ആ പോരാട്ടം വെങ്ങാനൂർ പി. ഭാസ്കരനെ

തൊഴിലാളി പ്രസ്ഥാനത്തിലേക്ക് നയിച്ചു. അടിയന്തരാവസ്ഥക്കാലത്ത് സമരത്തിൽ പങ്കെടുത്തതിന് പോലീസിന്റെ ക്രൂര മർദ്ദനത്തിന് ഇരയായി, 43 ദിവസം ജയിൽവാസം അനുഭവിച്ചു. രാഷ്ട്രീയ നേതാവ് എന്നതിനേക്കാൾ വെങ്ങാനൂർകാർക്ക് അദ്ദേഹം എക്കാലവും പ്രിയപ്പെട്ട ഭാസ്കരൻസാരായിരുന്നു. അഞ്ചുപതിറ്റാണ്ടിലേറെ വെങ്ങാനൂരിൽ പാരലൽ കോളേജ് നടത്തിയും പഠിപ്പിച്ചും, അദ്ദേഹം നാടിന്റെ പ്രിയപ്പെട്ട അധ്യാപകനായി. വിപ്ലവ ചിന്തകളും സമരവീര്യവും അദ്ദേഹത്തിന്റെ അധ്യാപനത്തിൽ ഉണ്ടായിരുന്നു. അധ്യാപകൻ എന്ന നിലയിൽ വെങ്ങാനൂർ പി. ഭാസ്കരന്റെ വ്യക്തിത്വവും നാട്ടുകാരുമായുള്ള അടുപ്പവും തെരഞ്ഞെടുപ്പ് രാഷ്ട്രീയത്തിൽ ഗുണം ചെയ്തു. വെങ്ങാനൂർ പഞ്ചായത്ത് പ്രസിഡന്റ്, തിരുവനന്തപുരം ജില്ലാ കൗൺസിൽ അംഗം എന്നീ നിലകളിൽ പ്രവർത്തിച്ച വെങ്ങാനൂർ പി. ഭാസ്കരൻ 1996-ൽ നേമം മണ്ഡലത്തിൽ നിന്നും ജയിച്ചാണ് നിയമസഭാംഗമായത്. കേരള കർഷകസംഘം ജില്ലാ പ്രസിഡന്റ്, സി.പി.ഐ (എം) ഏര്യാ സെക്രട്ടറി എന്നീ നിലകളിൽ പ്രവർത്തിച്ചിരുന്നു. സാധാരണക്കാരായ കർഷകരും, കൂലിപ്പണിക്കാരും തിങ്ങി നിറഞ്ഞ വെങ്ങാനൂർ ഗ്രാമ പഞ്ചായത്തിൽ അറിവിന്റെ പാഠം എല്ലാപേരിലും എത്തിക്കുന്നതിൽ അദ്ദേഹം വഹിച്ച പങ്ക് വളരെ വലുതാണ്. രാഷ്ട്രീയ- സാമൂഹിക രംഗങ്ങളിൽ മാതൃകാപരമായ പ്രവർത്തനം കാഴ്ചവച്ച മനുഷ്യസ്നേഹിയായ ഒരു

നേതാവിനെയാണ് വെങ്ങാനൂർ പി. ഭാസ്കരന്റെ നിര്യാണത്തിലൂടെ നമുക്ക് നഷ്ടമായിരിക്കുന്നത്.

അന്തരിച്ച മഹത് വ്യക്തികളോടുള്ള ആദര സൂചകമായി നമുക്ക് അല്പസമയം എഴുന്നേറ്റ് നിൽക്കാം.

(അന്തരിച്ച മഹത് വ്യക്തികളോടുള്ള ആദര സൂചകമായി സഭാംഗങ്ങൾ അല്പസമയം എഴുന്നേറ്റ് നിന്ന് മൗനം ആചരിച്ചു.)